

Ix-xewqa tal-Akkademja li jkollha post centrali fejn fih tista' tit-wettaq kull hidma kulturali għandha tkun l-aspirazzjoni ta' kull intellettwali, ta' kull cittadin li għandu sens ċiviku, sens ta' pattrijottiżmu, sens ta' rispet nazzjonali. Fiċ-ċentru jkunu jistgħu isiru laqghat kulturali fuq livell għoli, kemm fuq letteratura, lingwistika, storja, arti u kull qasam iehor. Bħalissa kull min irid jorganizza xi laqghat irid bil-fors ifitdex sala 'l hemm u 'l hawn, irid jithabat ħalli jfittex il-fondi meħtieġa u ħafna drabi dak li jkun jixtieq jagħmel jasal għalihi bi sforzi mqanžha u l-effett jew frott ikun kważi deformat. Għaliex dan? Mhux għax neqsin minn sens ta' ġieħ nazzjonali?

F'Malta għad ma nissilniex dak is-sens għoli ta' qima lejn dak li hu kulturali. F'Malta għadna nimxu fuq il-qisien tal-kemm ser jaqbilli u ta' pressjonijiet. Jingħataw mijiet ta' reklami u jintefqu mijiet kbar ta' liri fuq dawn sempliċement jew għax is-sidien jistħu jew jibżgħu ma jagħtux, anki forsi meta jkollhom idea li l-kawża li għaliha ngħata r-reklam tista' tkun ta' hsara. Għad ma għandniex il-ħila li nieqfu fuq tagħna u niġġudikaw l-affarijiet minn lenti iktar čara.

Eżempju ċar u sod tawh id-direttur tal-Kumpanija tas-sigaretti Rothmans meta waqqfu b'gieħ kbir għalihom il-premju ghall-letteratura Maltija. Ta' kull sena qed jaġħtu somma ġmielha daqqa ghall-ahjar rumanz, daqqa għal dramm jew ktieb ta' poeżiji. Ditti oħra offrew somma bhala borża ta' studju għal xi student universitarju imma oħrajn għadhom jaħlu flushom fuq kompetizzjonijiet li liż-żgħażaq jagħtu għhom sens falz u mgħawweġ tal-valuri umani. Is-sbuħija fizika u anatomika napprezzawha, imma napprezzaw ferm aktar s-sbuħija intellettuali.

Id-darba l-oħra semmejna li f'pajjiżna għandha diversi nazzjonijiet li waqqfu istitut ta' kultura tagħhom. Dan l-ahħar smajna wkoll li l-'Maltese German Circle' mhux biss qed ikabar l-attivitàajiet tiegħi, imma ġie meħġjun mill-gvern tiegħu u llum flok il-flat li kellu l-Furjana kiseb 'Dar Messina' li kienet sa ffit ilu l-uffiċċu tad-Dipartiment tal-Edukazzjoni. Nifirħu lill-German Circle u lill-gvern tiegħu li seħħilhom jwettqu x-xewqat tagħhom. Tghid l-ġħajta tagħna u tan-Nazzjon Maltija għad jisimgħuha d-ditti Maltin u l-Gvern Malti? Tghid għad nghidu aħna wkoll li seħħilna niksbu post kbir u centrali għall-Istitut ta' Kultura Maltija? It-tama fina hija qawwija, irridu naraw rieda qawwija minn dawk kollha li jistgħu jgħinu.

L-ILSIEN MALTI FIL-LIĞIJIET

Il-Gvern bhal issa qiegħed jipproponi li jibdel l-artikolu 75 tal-Kostituzzjoni ta' Malta li bih il-liġijet fil-Parlament għandhom isiru bl-Ilsien Malti u bl-Ingliz u li jekk tinqala' xi diffikultà għandu jirba it-test Malti. B'din l-amenda fil-liġi jrid li jkun jista' jippublika xi li ġi jew biċċiet ta' li ġiġi b' test wieħed biss. Hawn l-Akkademja thoss li dan jista' ikun kontra l-ġieħ tal-Ilsien Malti u allura ma setghetx ma tħaddix din ir-riżoluzzjoni tagħha li qed ingħibu hawn taħt.

Hi tiftakar fil-ġlieda qalila li minnha għadha l-Ilsien Malti biex kiseb jeddu fil-qrati tagħna u b'hekk saret ġustizzja mal-poplu li jit-kellmu billi jkun jista' jifhem għaliex, fuqiex u kif qed ikun mixli u ġġidukat.

Hi ikkunsidrat l-esperjenza li nkisbet f'dawn l-ahħar kważi 40 sena bil-publikazzjoni taż-żewġ testi tal-liġijet.

Jidhrilha għalhekk li jkun pass kbir lura u nieqes minn kull ġieħ u dinjità nazzjonali ta' Malta Maltija li twarrab l-Ilsien Nazzjonali bhala wieħed li falla u li r-Rappreżentanti Maltin tal-poplu Malti u li l-leġiżlaturi Maltin qatgħu jieshom minnu u reġgħu waqgħu għal illsien barrani fit-tfassil ta' li ġiġi Maltin għall-poplu Malti biex imexxu mhallfin Maltin.

Hi għalhekk titlob li l-liġijet jibqgħu kollha jitfasslu bl-Ilsien Nazzjonali tagħna u bil-mentalità Maltija u jekk jetieg tinholoq kummisjoni li tistħarreg bir-reqqa t-terminologija teknika biex tħin lill-legislatur Malti fid-diffikultajiet tiegħi.

B'din it-tama qawwija li r-Rappreżentati tal-Poplu Malti jaraw dan fid-dawl tad-dinjità ta' pajjiżhom u lsienhom, l-Akkademja bagħżejt kopja ta' din ir-riżoluzzjoni lill-E.T. Il-Gvernatur, lill-Onor. Prim Ministro, lit-tlett Isqfijiet, lill-Membri Parlamentari kollha, lill-Imħallfin u l-Maġistrati, lill-Kamra tal-Avukati u lil diċi tal-Prokuraturi Legali, lill-istampa u l-mezzi ta' xandir, lill-membri tal-Akkademja, lill-Fakultà tal-Liġi tal-Università u lill-Għaqliet tal-Malti.